

గమనం

అతను వెళ్ళిపోయాడు, నిర్ణయంగా గుడ్ బై చెప్పేసి, ఎప్పుడో ఒకప్పుడు అతను వెళ్ళిపోతాడని తెలుసుకొన్నాను... ఇలా అర్ధాంతరంగా నేను ఇంట్లో లేనప్పుడు వెళ్ళిపోతాడని అనుకోలేదు.

గుండెనెవరో అరచేత పట్టి పిండినట్టైంది. కళ్ళలోకి ఉప్పెనలా నీరు పొంగి వచ్చింది. ఆధారం కోసం అంచును పట్టుకుని కుర్చీలో కూలబడ్డాను. చేతిలోని కాయితం గాలికి రెపరెపలాడుతోంది. లేత నీలంరంగు పేపరు మీద ముదురు నీలి అక్షరాలు ముత్యాలు పేర్చినట్టుగా ... “ఈ ప్రపంచంలో బాధ్యత వహించాలనుకునే వాళ్ళందరూ ఎవరికి వారే సంకెళ్లు విధించుకోవాల్సి ఉంటుంది. స్వేచ్ఛకీ ప్రేమకీ తావులేని సంకెళ్ళవి. గుడ్ బై...”.

“మేడమ్ అయ్యగార్ని లోపలికి తీసుకెళ్ళామా” ఆటోడ్రైవర్ రాఘవ.

ఉలిక్కిపడి ఈ లోకంలోకొచ్చాను.

కన్నీళ్ళని కళ్ళలోకి దిగమింగి లేచి తలుపు తాళం తీసాను. రాఘవ మురళిని అమాంతం చేతుల్లోకి ఎత్తుకుని లోపలికి తెచ్చి మంచం మీద పడుకోబెట్టాడు. పర్స్ లోంచి వందనోటు తీసి రాఘవకిచ్చాను. అతను నావైపాకసారి కృతజ్ఞతా పూర్వకంగా చూసి “ఎళ్ళొస్తానయ్ గారూ” అన్నాడు మురళివైపు తిరిగి. మురళి ఎప్పట్లాగే బ్లాంక్ గా చూసాడతనివైపు.

“ఎల్తానమ్మా, ఏదన్నా పనుంటే కబురు చెయ్యండి” అన్నాడు. రాఘవ ఈ కాలనీలోనే ఉంటాడు.

యాంత్రికంగా మురళికి బట్టలు మార్చి, గోధుమ జావ తిన్నించి, పాలుకాచి, గోరువెచ్చని పాలతో టాబ్లెట్స్ మింగించాను.

టీవీ ఆన్ చెయ్యమన్నట్టుగా వేలు కదిపి సైగ చేసాడు.

“వద్దు, చాలా రాత్రింది, నిద్రపో” అన్నాను బ్లాంకెట్ కప్పి. అలసటగా కళ్ళు మూసుకున్నాడు.

మనసు పొరల్లోంచి పొంగుకొస్తున్న దుఃఖం నా ఆకలిని చంపేసింది. ఓ కప్పు పాలు తాగి, లైటు తీసేసి మంచం మీద వాలిపోయేను.

ఉదయం పదకొండు గంటల వేళ వెళ్లం హాస్పిటల్ కి. ఎప్పట్లాగే మురళికి రకరకాల చెకప్ లన్నీ పూర్తిచేసి కొత్తమందులు రాసిచ్చారు.

ఇక ఇంతేనా? మురళి అలా... నేనిలా ఉండాల్సిందేనా? మూసుకున్న రెప్పల్లోంచి వెచ్చని కన్నీరు ఉబికి చెవుల పక్కగా జుట్టులోకి జారుతోంది. నిజమేనా, ఈ దుఃఖం అంతా మురళి కోసమేనా? పదేళ్లుగా నేను అలవాటు పడిపోలేదా? మురళి ఇక లేచి తిరగడని నా హృదయానికి తెలీదా?

మరి... మరి... ఈ పొంగి వస్తున్న దుఃఖం ఎవరికోసం? ... హరి కోసం కాదా?

అవును అవును అని లోపలినుంచి అరుస్తోందొక గొంతు- హరి...

ఓ మధురమైన భావ వీచికలా కళ్లముందుకొచ్చాడు.

అతన్నో పరిచయం -

రెండేళ్ల క్రితానికి పరుగుతీసింది జ్ఞాపకం...

ఆ రోజు ఎప్పట్లాగే మురళిని స్నానం చేయించడానికి పడమటి వైపు వరండాలోకి తీసుకెళ్ళేను వీల్ చైయిర్లో. బాత్ రూమ్ లో గాలి ఆడక ఉక్కిరిబిక్కిరవుతాడు మురళి. చెయిర్లోంచి లేవదీసి స్టూలుమీద కూర్చోబెట్టే ప్రయత్నంలో ఆపలేక కిందికి వదిలేసాను. కంగారుతో కాళ్ళూ చేతులూ ఆడలేదు నాకు. లేవదియ్యాలని ఎంత ప్రయత్నించినా నావల్ల కాలేదు. సాయానికి ఎవరైనా కన్పిస్తారేమోనని బైటికి పరుగెత్తేను. అప్పులు జనసంచారం లేని వీధి ఇది. అక్కడ మురళి ఏం ఇబ్బంది పడుతున్నాడో అనే భావం నన్ను మళ్ళీ లోపలికి లాక్కొచ్చింది. నేనొచ్చే సరికి వెనక గేటు తీసుకుని లోపలికొచ్చిన ఒక అపరిచిత వ్యక్తి మురళిని భుజాలకింద చేతులేసి లేపి కూర్చోబెడుతున్నాడు.

“నాపేరు హరి. ఆ ఇంట్లోకి కొత్తగా వచ్చాను” అన్నాడతను మా ఇంటి వెనక ఉన్న తనున్న ఇంటివైపు చూపించి.

నేను కృతజ్ఞతగా చూసానతనివైపు. “ఈరోజు నర్సమ్మ ఇంకా రాలేదు” అన్నాను సంజాయిషీగా.

“వర్షాలేదు, ఏదైనా అవసరం అయితే పిలవండి” అని ఇంట్లోకి వెళ్లి తలుపేసుకున్నాడతను.

సింహాచలం కొండపక్క వెలసిన కాలనీ ఇది. అప్పట్లో ఇళ్లస్థలాలు చవగ్గా వస్తున్నాయని కొంతా, ప్రశాంతంగా ఉంటుందని కొంతా విశాఖలో ఉద్యోగం చేస్తున్న చాలా మంది

ఇక్కడి స్థలాలు కొన్నారు. దేవస్థానం భూముల్ని కబ్జా చేసి ఎవరో ఇళ్ల స్థలాలుగా ఆమ్మేసారని, ఎప్పుడో ఒకప్పుడు దేవస్థానం ఎలాంటి హెచ్చరికా లేకుండా ఈ భూములన్నిటినీ స్వాధీనం చేసుకుంటుందనీ పుకారు రావడంతో కొన్ని ఇళ్లు కడుతూనూ, కొన్ని ప్రారంభించకుండానూ ఆగిపోయాయి. కట్టడం పూర్తైన ఇళ్లు కూడా అక్కడక్కడా విసిరేసినట్టుంటాయి.

ఎంతో ఇష్టపడి కట్టుకున్న ఈ ఇంట్లోకి వచ్చి ఏడాది తిరక్కుండానే మురళికి యాక్సిడెంటైంది.

ఈ ఇంటికి తూర్పున మట్టి రోడ్డుంది. పడమటివైపు ఎవరో ఎత్తైన పెద్ద పునాది వేసి, ఓ మూలలో సింగిల్ రూం కట్టి వదిలేసారు. ఎవరూ ఆక్రమించుకోకుండా ఉండాలని కాబోలు ఆ గదికి గుమ్మం, తలుపులు పెట్టించి అద్దెకిస్తున్నారు. చాన్నాళ్లుగా ఆ రూంలో ఎవరూ లేరు. నెలక్రితం నుంచి ఆ గదిలో దీపం వెలగడం చూసి ఎవరో వచ్చేరనుకున్నాను. కాని, అతన్ని చూడడం ఇప్పుడే. ఆ గది తప్ప మా చుట్టు పక్కల వెయ్యి గజాల దరిదాపుల్లో ఇళ్లేం లేవు. కొండమీది గుడిగంటలు తప్ప పలకరించే శబ్దమూ ఉండేది కాదు. మొదట్లో చాలా భయం వేసేది. తర్వాత తర్వాత మురళిని ఇలాంటి ప్రశాంత వాతావరణంలోనే ఉంచాలని డాక్టర్లు చెప్పడం వలన అలవాటు పడక తప్పలేదు. నర్సమ్మ సింహాచలం ఊళ్లోంచి వస్తుంది. పగలంతా ఉండి రాత్రి పొద్దుపోయేవేళ వెళ్లిపోతుంది. బైటి నుంచి ఏం కావాలన్నా తనే తెచ్చిపెడుతుంది.

మురళి బాగా ఉన్నప్పుడే ఇంటికి ఉత్తరం వైపున్న ఖాళీ స్థలంలో మంచి గార్డెన్ పెంచాడు. రెండు కొబ్బరి మొక్కలు కూడా వేసేడు. అవిప్పుడు పెరిగి పెద్దవై కాయలు కాస్తున్నాయి. సాయంకాలం వేళ వీల్ చెయిర్లో కూర్చోబెట్టి ఆ మొక్కల్లోకి తీసుకెళ్తే మురళి మొహంలో ఆనందనీచికలు తారాడతాయి. అందుకే నేను తీరిక దొరికినప్పుడల్లా నీళ్లుపోస్తూ మరిన్ని పూలమొక్కలు, కూరపాదులు పెంచుతున్నాను.

ఈ ఒంటరి జీవితాల్లో మురళికి నేనూ, నాకు మురళి అని నేను గాఢంగా నమ్మేను. మురళిని బతికించడం కోసమే నేను బతుకుతున్నాను. ఆ రోజు అలా పిలవకుండానే వచ్చిన హరి నా జీవితంలోకి ఇంతగా ప్రవేశిస్తాడని నేనేనాడూ అనుకోలేదు.

ఆరాత్రి మురళి నిద్రపోయేక టీ.వీ. ఆఫ్ చేసి జిడ్డు క్షుణ్ణమూర్తి సూక్తుల పుస్తకం తెరిచాను. "ఆత్మరక్షణలోని హింసే కాకుండా ఒక పద్ధతి ప్రకారం తన కోరికల్ని మెలిపెట్టి వాటిని నీతిగానో మరోలానో ఉండేలా చెయ్యడం ఇవన్నీ హింసారూపాలే. ఇచ్చ అనేది కూడా హింసే, చిరాకు, కోపం, ఏదో ఒక ఆందోళన, దేనికో ఒకదానికి ప్రతిఘటన వీటన్నింటి నుంచి స్వేచ్ఛగా ఉండగలమా? ఒక మనిషిగా హింసే లేకుండా బతకడం మాటల్లోనే కాదు మనస్ఫూర్తిగా సాధ్యమేనా? మానవులుకొన్ని వేల సంవత్సరాలుగా

హింసాపూరితంగా జీవిస్తున్నారు. ఒక వ్యక్తిని శారీరకంగా, మానసికంగా హింసాత్మకంగా చేసేదేమిటి? హింసకి మూలం వేరుపడడం, విభజన". జిడ్డు కృష్ణమూర్తిగారి ఈ మాటల మెలికలు ఒకోసారి నన్ను గొప్ప కన్ఫ్యూజన్లో పడేస్తాయి. భగవద్గీత తెరచి సాంఖ్యయోగంలోని శ్లోకం ఒకటి చదవబోయాను. చాలా విసుగన్పించింది. పదేళ్లుగా చదివినవే మళ్ళీ మళ్ళీ చదువుతున్నాను.

ఏం తోచక నిస్సహాయంగా తలపైకెత్తిన నాకు కిటికీ వెనక కూర్చుని తడేకంగా ఏదో వ్రాసుకుంటున్న హరి కన్పించాడు.

అతని వయసు సాతికదాటి ముప్పైలోపల ఉండొచ్చు. కొంత నిర్లక్ష్యంతో పెరిగిన గడ్డం. వేళకి తిండి తిప్పలూ పట్టించుకోడన్పించే శరీరం - ఏమిటంత ఏకాగ్రతతో రాస్తున్నాడు? ఏముంది, ఏదో ఓ ఫర్మ్లో ఏ గుమాస్తానో అయి ఉంటాడు. ఆ ఫైల్స్ తెచ్చుకుని ఇంటి దగ్గర ఈ చాకిరీ చేస్తాడు కాబోలు. పనీపాటు లేని మనసు అతని గురించి ఊహించడం మొదలుపెట్టింది.

అతనో పేద కుటుంబం నుంచి వచ్చి ఉంటాడు. ఇంట్లో వృద్ధులైన తల్లితండ్రులు, పెళ్లి కావలసిన ఇద్దరు చెల్లెళ్లు, ఓ అవిటి తమ్ముడు; వాళ్లందరికీ ఇతను డబ్బులు పంపిస్తేగానీ జీవితం గడవదు. అందుకే పాపం, సిటీ నుంచి ఇంతదూరంలో ఒంటరి గదిలో ఉంటూ, వండుకు తింటూ డబ్బులు పొదుపు చేస్తున్నాడు - ఇదేదో టీవీ సీరియల్ కథలా ఉందనిపించి నవ్వాచ్చింది.

ఎన్నాళ్లకి ఒక ఊహ నా పెదవుల మీదికి నవ్వును తెచ్చింది!

మురళి మంచం ఎక్కేక మనస్ఫూర్తిగా నవ్వుడం అనేది మరిచిపోయాను. మురళి బాగా ఉన్నప్పుడు ఆనందహేల అన్పించిన జీవితం క్రమంగా విషాదకీల అన్పించి దాన్నుంచి బయటపడడానికి వేదాంతాన్నీ, పురాణాల్నీ ఆశ్రయించింది. సజ్జనిండా కోసిన పూలు అయిపోయేదాకా ఒక్కొక్కటి విసురుతూ చేసే విగ్రహారాధన జీవితానికి ఏమైనా సాంత్వన అవుతుందేమోనని ఆశ.

మొదట్లో ఎంతో లీనమై చేసే మురళికి సంబంధించిన పనులు క్రమంగా జీవితాన్ని ఓ గొప్ప విరక్తితో, అలసటతో నింపేయసాగాయి. అతని కోసమే ఈ బతుకు అనుకున్న నాకు క్రమంగా 'ఎందుకీ బ్రతుకు?' అన్న ప్రశ్న ఎదురుకాసాగింది. ఆ ప్రశ్న క్రమంగా నా పెదవుల మీది నవ్వును తుడిచేసింది.

అందుకే ఇప్పుడిలా అయాచితంగా లభించిన నవ్వు నాకో గొప్ప రిలీఫ్ లా అన్పించింది.

మర్నాడు ఉదయం నేను మొక్కలకి నీళ్లు పెడుతుంటే అతను రూంకి తాళం వేసుకుని బైటికి వెళ్తున్నాడు. చుట్టూ ఉన్న పిట్టగోడ ఎత్తు తక్కువ కావడం వలన అతను సగంపైగా మనిషి గోడమీది నుంచి కన్పిస్తున్నాడు. అతను పడమటి గోడనీ, ఉత్తరపు గోడనీ, తూర్పు గోడనీ చుట్టి వెళ్లాల్సి ఉంటుంది.

అతను తన ఇంటిమెట్లు దిగుతూ నిన్నటి పరిచయాన్ని పురస్కరించుకున్న చిన్నగా నవ్వి నట్టన్పించింది.

ముక్కా మొహం తెలీని పరాయివ్యక్తిని నమ్మి అలా చనువివ్వకూడదన్నించి నేను కొంచెం మొహం తిప్పుకున్నాను.



ఆ రోజు ఉదయాకాశం కొద్దిసాటి మబ్బుల్లో నిండి ఆహ్లాదంగా ఉంది. కొండ వాలులోని సంపెంగ చెట్లకి విరబూసిన పూలపరిమళం గాలిలో తేలి తేలి వస్తోంది.

రికార్డర్లో నిత్య సంతోషిణి గొంతు లలితా సహస్రనామాల్ని మంద్రస్థాయిలో పలుకుతోంది.

ఆరోజు కూడా నర్సమ్మ రాక ఇంట్లో పని తెమల్లేదు. స్టవ్వుమీద ఇడ్లీ పెట్టి చెట్టి కోసం కొబ్బరి చెక్క తురుముతున్నాను.

“ఎక్స్ క్యూజ్ మీ”

ఉలిక్కిపడి వెనక్కి తిరిగిచూసేను. వంటింటి గుమ్మంలో అతను హరి.

“కొంచెం మంచి నీళ్లిస్తారా”.

అతను తెచ్చిన ఖాళీ బాటిల్లో నీళ్లు నింపుతున్నాను.

“రోజూ కష్టపడి నీళ్లు పోస్తున్నారు. పూసిన పూలన్నీ మీరే తుంచేస్తున్నారు. మీ మనసుకేం నొప్పి కలగట్లేదా?” పూలసజ్జ నిండుగా ఉన్న పూలను చూస్తూ.

“పూజకోసం” అన్నాను నేనూ అటు చూస్తూ.

“ఒక్కసారి ఆలోచించండి, ఆ పూలన్నీ తోటలో చెట్లకి ఉంటే బావుంటాయా, మీ పూజా పటాల దగ్గర పడి వడలిపోతే బావుంటాయా?” బాటిల్ అందుకుని నావైపు చూడకుండానే వెళ్లిపోయాడతను. ఆ గొంతులో నిష్కారం లేదు.

అతను వెళ్లి పోయాక ఆలోచనలో పడ్డాను. అతనన్నది నిజమే నన్నించింది. మర్నాడు కింద రాలిన పూలను మాత్రమే ఏరితెచ్చాను.

తన రూంబైట పునాది అంచుమీద నిలబడి పూలతో నిండి ఉన్న చెట్లని ఆనందంగా పరికిస్తూ కన్పించాడతను. “థేంక్స్” అన్నాడు నాకు విన్నించేలా.

మరోరోజు నీళ్ల కోసం వస్తూ మార్క్స్ కేపిటల్ తెచ్చిచ్చాడు.

“ఎందుకిది?” అన్నానునేను దాన్ని అటూ ఇటూ తిప్పి చూసి. “చదివి చూడండి. మీ భగవద్గీతకన్నా డిఫరెంట్ గా ఉంటుంది. ఊరికే, ఫర్ చేంజ్” మర్నాడు ఆ పుస్తకాన్ని తిరిగి ఇచ్చేస్తుంటే “అప్పుడే చదివేసారా?” అన్నాడతను.

“లేదు, నాకేం అర్థం కావడం లేదు”.

“భగవద్గీత అర్థం అవుతోందా?”

“లేదు, కాని అది చదివితే మనశ్శాంతి కలుగుతుంది”.

“నిజంగా మీ మనసు శాంతిగా ఉందా?” జవాబు వినకుండానే వెళ్లిపోయాడతను.

క్రమంగా అతనడిగే ప్రశ్నలు నన్ను గొప్ప ఆలోచనల్లో పడేస్తున్నాయి.

“ఇంతేనా జీవితం, ఇంకేం లేదా?” అన్నాడోసారి. ఆ ప్రశ్న నన్ను కొన్ని రోజుల పాటు వెంటాడింది.

నర్సమ్మ కూతుర్ని పురిటికి తీసుకొచ్చింది. తరచుగా మానేస్తోంది. నర్సమ్మ రాని రోజు హరి చొరవగా లోపలికొచ్చి సాయం చేస్తున్నాడు. ముఖ్యంగా మురళికి సంబంధించిన పనుల్లో.

“ఏమైంది మురళి గారికి?”

“యాక్సిడెంట్లో వెన్నెముకకి దెబ్బ తగిలింది. ఇంచుమించుగా అవయవాలన్నీ చచ్చుపడిపోయాయి. బ్రెయిన్ కి తగిలిన దెబ్బ వలన నోటి మాట పోయింది”.

“ఏం చేసేవారీయన?”

“ఓ ప్రైవేటు ఫర్మ్ లో ఇంజనీరు. వర్కు స్పాట్ లోనే యాక్సిడెంట్ జరిగింది”.

“మీరిద్దరేనా ఇంట్లో?”

“అవును, పెళ్లయిన రెండేళ్లకే ఇలా జరిగింది. అప్పటికింకా పిల్లలు వద్దనుకున్నాం”.

“బంధువులెవరైనా సాయం తెచ్చుకోలేకపోయారా?”

“కొత్తలో బంధువులు రావడం అయ్యింది, పోవడమూ అయ్యింది. బర్డెన్ గా ఉండడానికి ఇష్టపడేవాళ్లే గాని సాయపడేవాళ్లేవరూ బంధువుల్లో ఉండరని గ్రహించడానికి ఏడాది పైనే పట్టింది”. సంభాషణలోని విషాదాన్ని తేలిక చెయ్యాలని కాబోలు “నర్సమ్మకిచ్చే జీతం నాకూ ఇవ్వరాదూ, మీ పనులన్నీ నేను చేసిపెడతాను” అన్నాడు మురళి వైపు చూస్తూ. అది నిజమో, హాస్యమో నాకర్థం కాలేదు. అవును, ఇతను ఏరోజూ టైంకి బైటికెళ్లడం చూశేదు. ఏం చేస్తున్నట్టు? ఆదే అడిగానతన్ని.

“అందుకేగా మిమ్మల్ని ఉద్యోగం అడుగుతూంట” నవ్వుతూ అని వెళ్లిపోయాడు.

ఒకరోజు నర్సమ్మ “ఏటమ్మా, మన ఎనకింటి బాబు ఎప్పుడు సూడు బస్టేండు కాడ కాపీ ఒటేల్లో ఏయో పేపర్లు సూసుకుంటా కూకుని కనపడతాడు. ఉజ్జోగం, సజ్జోగం ఏవున్నట్టు నేను” అంది. “జాగర్తమ్మా వంటి దాయుంటావు. ఆ బాబుని ఎప్పుడంటే అప్పుడు నోపలికి రానియ్కు”.

నేను పకవకా నవ్వి “ఒకవేళ అతను దొంగే అయితే మనింట్లో ఏమున్నై అతనెత్తుకుపోడానికి? అయినా అతను మనిషి అలా కనపడ్డం లేదులే” అన్నాను.

నర్సమ్మ నావేపు ఆదాటున నిశ్చలంగా చూసింది.

“ఆ... అదేమరి, ఉప్పుడందరూ సూటూ బూటూ ఏస్కునీ వోళ్లే దొంగతనాలు సేత్తన్నారు”.

“సరే నర్సమ్మా, మనింట్లో ఆ టీవీ తప్ప అతనెత్తుకు పోడానికి ఇంకేం ఉన్నాయి చెప్పు విలువైన వస్తువులు? అది కూడా పాతదై పోయింది?”

మురళికి యాక్సిడెంటు తర్వాత ఆఫీసు వాళ్ళిచ్చిన డబ్బు ఇంటి లోన్ కి సరిపోయిందనీ, ఇంట్లో విలువైన వస్తువులన్నీ ఆమ్మేసి వచ్చిన డబ్బు బేంకులో వేసి దానిమీద వడ్డీతో క్లుప్తంగా బతుకుతున్నామని నర్సమ్మకి తెల్సు.

నర్సమ్మ కూతురికి ఫురిట్లో చాలా సుస్తీ చేసింది. నర్సమ్మ పన్నోకి రావడానికి వీలుకాకుండా అయ్యింది. తన బదులు ఎవరో పంపించింది. కాని ఆ మనిషి పట్టుమని పదిరోజులు కూడా తిరక్కుండా మానేసింది.

హరిలోని ఇతరులకి సాయపడే లక్షణం వల్లే, మురళి హరిని స్నేహపాత్రంగా స్వీకరించడంవల్లే, నా కుతూహలం వల్లే హరి క్రమంగా మా ఇంట్లో మాకు కావాల్సిన ఓ వ్యక్తిగా మారిపోయాడు. హరి వచ్చాక మురళి మీద నా అటెన్షన్ పెరిగింది. ఒక అలవాటుగా విసుగ్గా చేస్తున్న మురళి పనులు ఎంతో ఇష్టంగా, ప్రేమగా చేస్తున్నాను. ఉదయం లేస్తూనే మురళికి టాయ్లెట్ కి బెడ్ పేన్ పెట్టడం, బ్రష్ చేయించడం, స్నానం చేయించి బట్టలు మార్చడం, పక్క బట్టలు ఎప్పుడూ శుభ్రంగా ఉండేలా బెడ్ షిట్స్ మార్చడం, వేళకి టిఫిన్, కాఫీ, భోజనం, చిరుతిళ్లు, ఫ్రూట్ జ్యూస్ లు, జావ తయారు చేసి తిప్పించడం అన్నీ చేస్తూ అలిసిపోయే నేను ఇప్పుడు గొప్ప హుషారుతో పన్నన్నీ హరితో పంచుకుంటున్నాను. ఆ బలాన్ని నాకు హరి స్నేహం ఇచ్చింది.

ఒకోసారి హరి రోజుల తరబడి ఎక్కడికో వెళ్లివస్తాడు. ఎక్కడికెళ్లి వచ్చేడో చెప్పడు. ఒకోసారి పూనకం వచ్చినవాడిలా గొప్ప ఆవేశంతో మాట్లాడతాడు. ఒకోసారి మానంగా ఉండిపోతాడు. సమాజం మీది ప్రేమ అతన్ని ఎటో నడిపిస్తోందని మాత్రం నాకర్థమైంది.

“జీవించడానికి కావలసిన ముఖ్యమైన లక్షణం మనుషుల మీద నమ్మకం. జీవితం మీద నమ్మకం. ప్రపంచాన్ని, మనుషుల్ని నమ్మలేని స్థితి విషాదకరమైంది” అంటాడతను.

అతను చెప్పింతర్వాత రోజూ పేపరు చూస్తున్నాను. టీవీలో న్యూస్ ఫాలో అవుతున్నాను.

ఒకరోజు నేను విష్ణు సహస్రనామాలు వల్లవేస్తుంటే “వల్లవేయండి, బాగా వల్లవేయండి, మీలాంటి వాళ్లంతా లోకం ఏమైపోతే నాకెందుకు నా చాపా, గూడూ నాకుందిగా అనుకున్నంత కాలం ఈలోకం బాగుపడదు” అన్నాడు.

“మధ్యలో నేనేం చేసాను? యోగా చెయ్యమనీ, భగవన్నామ జపం చేస్తే మనసు ప్రశాంతంగా ఉంటుందని రాజకీయ నాయకులంతా చెప్తూంటే నువ్వేంటిలా మండిపడతావు”.

“అవును, పదండి అందరం నామజపాలు చేసుకుంటూ ఏ హిమాలయాలకో పోదాం. అవతల ప్రపంచీకరణ వల్ల ఆర్థిక తేడాలు పెరిగి సామాన్యుల బతుకులు దుర్భరమౌతున్నాయి. అప్పులు తీరే మార్గం లేక రైతులు ఆత్మహత్యలు చేసుకుంటున్నారు. సంపద ఉన్నవారిచేతిలోనే బందీ అవుతోంది. పేదవారు మరింత పేదవారవుతున్నారు. కర్మాగారాలు అర్ధాంతరంగా మూతపడి కార్మికులు, పనులు దొరక్క కూలీలు మరింత పేదతనంలో కూరుకుపోతున్నారు. జనం ఏమైపోయినా ఫర్వాలేదు. ఉన్న ఆలయాలు చాలవని మండలానికో పాతికలక్షలు శాంక్షన్ చేసి కొత్త ఆలయాల్ని నిర్మిస్తారట ఘనత వహించిన ప్రభుత్వం వారు. ఇంటర్మీడియట్ ఎగ్జామ్ హాల్స్లో కెమెరాలు అమర్చి పరీక్షలు రాయిస్తారట. చదువులయ్యాక ఉద్యోగాలు లేవు అని మొండిచెయ్యి చూపించే దానికి ఈ సిగ్గులేని స్టంట్లు ఎందుకట?” ఆవేశంతో అతని కళ్లలో ఎర్రజీరలు ఏర్పడ్డాయి.

“ప్రపంచీకరణ ప్రపంచాన్ని ఏకతాటి మీదికి తెస్తోందంటుంటే నువ్వేంటిలా? ప్రపంచీకరణకి వ్యతిరేకంగా మాట్లాడడం, నడుచుకోవడం ఇప్పటి పేషను కాదట తెల్పా?”.

“ఎవరు చెప్పారు? ప్రపంచీకరణ ఎవర్ని ఏకతాటిమీదికి తెస్తోంది, ప్రపంచంలో ధనికులందర్నీ తెస్తోంది. శ్రమను నమ్ముకున్న వాళ్లందర్నీ అధః పాతాళానికి తొక్కి పడేస్తోంది. పోనీ మధ్య తరగతికి చెందిన మీరు ఎలాంటి అసంతృప్తులూ లేకుండా ఉన్నారా? పదేళ్లనాడు మీరు బేంకులో డబ్బు దాచుకున్నప్పుడు వడ్డీరేటు ఎంతుంది. ఇప్పుడెంతుంది. మీరేచెప్పండి”.

“అవును, నిజమే, అప్పటి వడ్డీరేటు బావుండేది, ధరలు ఇప్పటికన్నా తక్కువగా ఉండేవి. వచ్చిన వడ్డీ ఇంటి ఖర్చులకుపోను కొంత చిల్లర చేతిలో మిగిలేది. ఇప్పుడు వడ్డీరేటు పడిపోయింది. ధరలు ఆకాశాన్నంటుతున్నాయి. వచ్చే డబ్బులు చాలక అసలు నుంక కొంత కొంత డ్రా చేసి ఖర్చుచేయాల్సి వస్తోంది. కొన్నాళ్లుపోతే ఈ ఇల్లైనా మిగులుతుందా అని భయంగా ఉంది”.

“ఇదంతా భారతీయ సామాజిక వ్యవస్థలో కొన్ని అభివృద్ధి నిరోధక శక్తులు బలం పుంజుకున్న ధోరణికి నిదర్శనం. ఎక్కడైనా ఎన్నికలు నిజాయితీగా జరుగుతున్నాయేమో చెప్పండి చూద్దాం. దెబ్బతిన్న పర్యావరణం, ధ్వని, వాయు కాలుష్యాలు ప్రజా సమస్యలుగా ఈనాడు ముందుకొచ్చాయి. వివిధ రంగాల్లో అవినీతి పెద్ద భూతంలా సాక్షాత్కరిస్తోంది. ఈరోజు లంచం లేకుండా ఏ ఆఫీసుల్లోనైనా మీరు ఒక్క చిన్నపని, సపోజ్ రేషను కార్డు పుట్టించుకురండి చూద్దాం. అవన్నీ చిన్న వ్యవహారాలు, ఇప్పుడు కోట్లలో మింగుతున్నవాళ్లు తయారయ్యారు”.

ఇలా ఉండేది హరి ధోరణి -

ఒకోసారి అతన్ని చూస్తే నాకు భయంగా ఉండేది. ఎందుకిలా జ్వలిస్తాడితను? ఈకాలం కుర్రాళ్లందరిలా ఏదెలా పోతే నాకేం అని ఏ ప్రేమ సినిమాలో చూసుకుంటూ గడిపేయడెందుకని?

క్రమంగా హరి పట్లా, అతని భావాల పట్లా నాలో ప్రేమ పుట్టుకురావడం ప్రారంభమైంది. ఆ ప్రేమ నాకు తెలీకుండానే నన్ను గొప్ప పరద్యానంలో పడేసింది. స్టవ్వమీద పెట్టిన పాలు పొంగిపోతూ ఉంటాయి. నా మనసు అతని గురించి ఆలోచిస్తూ దాన్ని గమనించదు. వండుతున్న వంటకంలో ఉప్పు బదులు పంచదారో, కారం బదులు పసుపో వేస్తున్నాను.

సభ్యత కాదని ఓర్చుకుంటున్నాను కానీ, నా హృదయం గొప్ప ఆత్మీయతతో అతన్ని హత్తుకోనేందుకు సన్నద్ధమౌతోంది. ఇలాంటి సమయంలో హరి ఈ చిన్ని ఉత్తరంతో వీడ్కోలు చెప్పేసి వెళ్లిపోయాడు.

అతను జోక్ చేసి ఉంటాడనీ, తిరిగి వస్తాడనీ నాకు చెప్పుకున్నాను. తెరిచి ఉన్న అతని గది కిటికీ గాలికి సన్నగా చప్పుడు చేస్తోంది. వెలగను లైటు నా హృదయపు గదిలో దుఃఖపు చీకటిని నింపేస్తోంది. అతని కోసం ఎదురు చూసే చూసి నా కళ్లు అలసిపోయాయి. అతను జోక్చేసే తరహా మనిషి కాడనీ, ఏం చెప్పినా మనస్సులోంచే చెప్తాడనీ నా కర్ణమైంది. ఆ ఇంటి వోనరు వచ్చి తలుపులు మూసి తాళాలు వేసుకుని వెళ్లేడు. క్రమంగా రోజులు వారాలై, వారాలు నెలలై కాలం గాయపు పచ్చిని మాన్పుతోంది.

మురళి మీది నా అటెన్షన్ తగ్గిపోయింది. ఎప్పటి నిర్వేదం, విసుగు ప్రారంభ మయ్యాయి. నన్ను పిలవడానికి మురళి చేసే శబ్దం ఇప్పుడు మళ్లీ కర్ణకరోరంగా విన్పిస్తోంది. అతనికి చేసే సేవలన్నీ అర్థం లేనివిగా కన్పిస్తున్నాయి. ‘జీవితం ఇంతేనా?’ అని నన్ను నేను ప్రశ్నించుకుంటే కాదని జవాబు వస్తోంది.



మురళిని ఇంట్లో ఉంచి తాళం వేసి నర్సమ్మ ఇల్లు వెతుక్కుంటూ వెళ్లేను. పురిట్లో వచ్చిన జబ్బుతో నర్సమ్మ కూతురి కాళ్లు చచ్చుబడిపోయాయి. బాధ్యత మీదే అని ఆల్లుడు వదిలేసి వెళ్లిపోయాడు. కూతురి వైద్యానికి నీడనిచ్చే గుడిసెను ఆమ్మేయ వలసొచ్చింది. నర్సమ్మ మొగుడు పని చేసే కంపెనీ ఎత్తేసారు. తిరిగి తెరుస్తారని కొన్నాళ్లు, కాంపన్యేషను ఇస్తారని కొన్నాళ్లు ఊరించారు. నర్సమ్మ మొగుడు ఎవరి దగ్గరో రిక్తాని బాడుగకి తెచ్చుకుని తొక్కుతున్నాడు. నలుగురు పిల్లల్లో ఇంటందరూ నిరాధారంగా జీవచ్ఛవాల్లా ఉన్నారు. ఎవరి పంచలోనో వండుకు తింటున్నారు.

కుడిచెయ్యి ఎడమచెయ్యి అనకుండా నర్సమ్మ కూతురికి చేస్తున్న చాకిరీ చూసాక నాకు కొంత జ్ఞానోదయమైంది.

“ఈ ప్రపంచంలో బాధ్యత వహించాలనుకునే వాళ్లందరూ ఎవరికి వారే సంకెళ్లు విధించుకోవాల్సి ఉంటుంది. స్వేచ్ఛకీ, ప్రేమకీ తావులేని సంకెళ్లవి”. హరి ఉత్తరంలోని వాక్యాలు గుర్తుకొచ్చాయి.

“మీలాంటి వాళ్లంతా లోకం ఏమైపోతే నాకెందుకు, నా చాపా, గూడూ నాకుందిగా అనుకున్నంతకాలం ఈ లోకం బాగుపడదు” హరి మాటలు తరచుగా నా చెవుల్లో వినిపిస్తున్నాయి. కాని, అతని లాగా ఈ లోకాన్నంతనీ బాగుచెయ్యాలనుకునేంత ధైర్యమూ, ఓపికా నాకు లేవు అనుకున్నా నిన్నాళ్లు. ముందు నాకు కావాల్సింది అవగాహన అని అర్థమైందిప్పుడు. అవగాహన దానికదే ధైర్యాన్ని సమకూరుస్తుంది.

ఇంటి తాళం తీసి లోపలికెళ్లేను. మురళి నిస్పృహ గూడు కట్టుకున్న ముఖంతో కళ్లుమూసుకుని ఉన్నాడు. గొప్ప ఉద్వేగంతో అతన్ని చేరుకుని అతని ముఖాన్ని హత్తుకున్నాను. ఆశ్చర్యంతో తెరుచుకున్న మురళి కళ్లలోంచి రెండు కన్నీటి బిందువులు నామెడ కింది వంపులోకి జారి నిష్క్రమించాయి.

ఆ సాయంకాలమే ఇంట్లో ఎక్కడపడితే అక్కడపడి ఉన్న హరి పుస్తకాలన్నీ వెదికి టేబుల్ మీద సర్దిపెట్టేను. ఆ రాత్రి పనులన్నీ ముగిసాక టేబుల్ లేంపు వెలుగులో హరి సంతకంతోఉన్న ఆ పుస్తకాన్ని చదవడానికి తెరిచినప్పుడు మూసి ఉన్న ఆ కిటికీ, దాని వెనక చీకటి నన్నేమీ కదిలించలేదు.

ఆంధ్రప్రభ సచిత్ర వారపత్రిక, సెప్టెంబరు 19, 2003